

प्रादेशिक समाचार
आकाशवाणी, भोपाल
प्रातःकालीन समाचार

मुख्य समाचार..

- 1- प्रधानमंत्री नरेंद्र मोदी आज रीवा में 450 करोड़ रुपये लागत के नव निर्मित हवाई अड्डे का वर्चुअल लोकार्पण करेंगे।
- 2- केंद्रीय कृषि मंत्री शिवराज सिंह चौहान ने किसानों से जैविक और प्राकृतिक खेती की ओर बढ़ने का आह्वान किया।
- 3- भाजपा ने बुधनी और विजयपुर उपचुनाव के लिए उम्मीदवारों के नामों का ऐलान किया।
- 4- प्रदेश के शासकीय सेवकों को दिपावली से पहले 28 अक्टूबर को मिल जाएगा वेतन, मुख्यमंत्री ने दिए निर्देश।

पीएम-वाराणसी

प्रधानमंत्री नरेंद्र मोदी आज अपने संसदीय क्षेत्र वाराणसी का दौरा करेंगे और करीब 6 हजार 100 करोड़ रुपये की परियोजनाओं का शुभारंभ करेंगे। इनमें रीवा का नव निर्मित हवाई अड्डा भी शामिल है। जिसका श्री मोदी शाम करीब चार बजे वर्चुअल लोकार्पण करेंगे। हमारे संवाददाता ने बताया है कि रीवा एयरपोर्ट सरकार की उड़ान योजना के तहत बनाया गया है। इसका उद्देश्य विमान यात्रा को आम जनता के लिए आसान बनाना है।

शिवराज सम्मेलन

केंद्रीय कृषि और किसान कल्याण मंत्री शिवराज सिंह चौहान ने कहा है कि वर्ष 2024-25 के लिए खाद्यान उत्पादन का लक्ष्य 34 करोड़ 15 लाख 50 हजार टन होगा। उन्होंने कल नई दिल्ली में रबी सीजन 2024 के लिए राष्ट्रीय कृषि सम्मेलन का उदघाटन करते हुए कहा कि किसानों का कल्याण सुनिश्चित करने के लिए केंद्र और राज्य सरकारों को एक साथ मिलकर काम करना चाहिए। श्री चौहान ने कहा कि उत्पादकता बढ़ाने और रसायनों तथा उर्वरकों पर निर्भरता घटाने के लिए जैविक और प्राकृतिक कृषि की ओर बढ़ने की आवश्यकता है। उन्होंने कहा कि सरकार का उद्देश्य प्रति हेक्टेयर उत्पादकता बढ़ाना और कृषि लागत घटाना तथा किसानों को उनकी फसल का उचित मूल्य दिलाना है। श्री चौहान ने सरसों, मसूर, मूंगफली और मक्का जैसी फसलों को प्रोत्साहन देने पर जोर देते हुए कहा कि प्याज के निर्यात पर शुल्क 40 प्रतिशत से घटाकर 20 प्रतिशत करने से किसानों को लाभ हुआ है। उन्होंने

कहा कि भारतीय अर्थव्यवस्था में कृषि का योगदान 18 प्रतिशत से ज्यादा है।

सड़क एवं पुल निर्माण

केंद्रीय सड़क एवं परिवहन मंत्री नितिन गडकरी ने कहा कि बुनियादी ढांचे की विकास में महत्वपूर्ण भूमिका है क्योंकि परिवहन व्यवस्था बेहतर होगी तो विकास के नए द्वार खुलेंगे और रोजगार के अवसर भी सृजित होंगे। श्री गडकरी कल भोपाल मप्र लोक निर्माण विभाग और इंडियन रोड कांग्रेस द्वारा आयोजित सड़क और पुल निर्माण के क्षेत्र में उभरती नवीनतम प्रवृत्तियों और तकनीकों पर दो दिवसीय सम्मेलन के शुभारंभ सत्र को संबोधित कर रहे थे। उन्होंने कहा कि बुनियादी ढांचे का विकास प्रधानमंत्री नरेंद्र मोदी की भी सर्वोच्च प्राथमिकता है क्योंकि यह क्षेत्र न केवल विकास सूत्रधार है बल्कि देश के भविष्य का खाका भी तैयार करता है। श्री गडकरी ने गुणवत्ता से समझौता नहीं करने, सड़क दुर्घटनाएं रोकने, पर्यावरण का ध्यान रखने और जमीनी स्तर पर खामियों को दूर करने जैसे मूलभूत तथ्यों का उल्लेख करते हुए कहा कि सामूहिक प्रयासों के जरिये ही इन लक्ष्यों को हासिल किया जा सकता है। उन्होंने वेस्ट टू वेल्थ की नीति का पालन करते हुए ग्रामीण सड़कों से लेकर राष्ट्रीय राजमार्गों के विकास पर जोर दिया। सम्मेलन का आज दूसरा और अंतिम दिन है।

उप चुनाव-बीजेपी

प्रदेश में बुधनी और विजयपुर विधानसभा क्षेत्र के उप चुनाव के लिए कल शाम भाजपा की केंद्रीय चुनाव समिति ने प्रत्याशियों के नाम की घोषणा कर दी। बुधनी सीट से रमाकांत भार्गव को टिकट दिया गया है। श्री भार्गव शिवराज सिंह चौहान के करीबी माने जाते हैं। विदिशा लोकसभा सीट से वह सांसद भी रहे हैं। वहीं विजयपुर सीट से प्रदेश के वन मंत्री रामनिवास रावत भाजपा प्रत्याशी बनाए गए हैं। पिछले वर्ष हुए विधानसभा चुनाव में बुधनी से शिवराज सिंह चौहान और विजयपुर से कांग्रेस के टिकट पर रामनिवास रावत चुनाव जीते थे। श्री चौहान सांसद बन गए और श्री रावत ने कांग्रेस छोड़ भाजपा में आकर विधानसभा की सदस्यता त्याग दी। इसी कारण दोनों सीटों पर उपचुनाव हो रहा है। यहां 13 नवंबर को वोट डाले जाएंगे। दोनों ही सीटों पर कांग्रेस अभी तक प्रत्याशी तय नहीं कर पाई है।

शासकीय कर्मचारी वेतन

मुख्यमंत्री डॉ. मोहन यादव ने दीपावली पर्व को दृष्टिगत रखते हुए सभी

शासकीय सेवकों के एक नवम्बर को देय अक्टूबर माह का वेतन का आहरण 28 अक्टूबर की स्थिति में करने के लिए सभी विभागों को आदेशित किया है। मुख्यमंत्री डॉ. यादव ने सोशल मीडिया पर जारी संदेश में सभी कर्मचारियों को दीपावली पर्व की अग्रिम बधाई और शुभकामनाएं दी हैं। उन्होंने कहा कि सभी शासकीय सेवकों को त्यौहार पूर्व वेतन का भुगतान होने से निश्चित ही दीपोत्सव अधिक आनंददायक होगा।

जन अभियान परिषद

मुख्यमंत्री डॉ. मोहन यादव ने कहा है कि जन अभियान परिषद जन-जन के कल्याण के लिए समर्पित है। उन्होंने कहा कि स्वैच्छिक, सामूहिक और सामुदायिक सहभागिता से स्वावलंबन के दृष्टिकोण से पूर्व केंद्रीय मंत्री स्व. अनिल माधव दवे ने प्रत्येक प्रदेशवासी को आत्मनिर्भर बनाने के उद्देश्य से परिषद के गठन की प्रेरणा दी थी। मुख्यमंत्री भोपाल के समन्वय भवन में समृद्धि योजना अंतर्गत "समग्र ग्राम विकास के विभिन्न आयाम" विषय पर मध्य प्रदेश जन अभियान परिषद द्वारा राज्य, संभाग और जिला स्तरीय समन्वयकों के उन्मुखीकरण सह-प्रशिक्षण कार्यशाला के शुभारंभ अवसर पर संबोधित कर रहे थे। इस दौरान उन्होंने कहा कि सरकार के साथ कदम से कदम मिलाकर समाज भी चले इस उद्देश्य से जन अभियान परिषद को एक कड़ी के रूप में विकसित किया गया। शासकीय योजनाओं को जन-जन तक ले जाने में जन अभियान परिषद उत्प्रेरक की भूमिका निभा रही है। कार्यक्रम में उपमुख्यमंत्री जगदीश देवड़ा, परिषद के उपाध्यक्ष मोहन नागर उपस्थित थे।

किसान पंजीयन

खाद्य, नागरिक आपूर्ति एवं उपभोक्ता संरक्षण मंत्री गोविंद सिंह राजपूत ने बताया है कि किसानों की मांग पर 6 जिलों में समर्थन मूल्य पर धान, ज्वार और बाजरा के उपार्जन के लिए किसान पंजीयन की अवधि 21 अक्टूबर तक बढ़ा दी गई है।

क्रिकेट- भारत-न्यूजीलैंड

बेंगलुरु के एम ए चिदंबरम स्टेडियम में भारत और न्यूजीलैंड के बीच खेले जा रहे पहले क्रिकेट टेस्ट मैच के पांचवें दिन न्यूजीलैंड आज अपनी दूसरी पारी की शुरुआत करेगा। न्यूजीलैंड को यह मैच जीतने के लिए एक सौ सात रन चाहिए। इससे पहले भारत ने कल दूसरी पारी में चार सौ 62 रन बनाए।

संक्षिप्त समाचार

- 1- रीवा जिले के मार्तण्ड विद्यालय परिसर में आयोजित कार्यक्रम में उप मुख्यमंत्री राजेंद्र शुक्ल ने राज्य स्तरीय प्रतियोगिता का शुभारंभ कर कहा कि खेल से शारीरिक विकास के साथ मानसिक विकास भी होता है।
- 2- खंडवा जिला में स्तरीय जैव विविधता क्विज 2024 का आयोजन 21 अक्टूबर को महारानी लक्ष्मीबाई कन्या उच्चतर माध्यमिक विद्यालय खंडवा में किया जाएगा।
- 3- खण्डवा में राष्ट्रीय वाहक जनित रोग नियंत्रण कार्यक्रम अंतर्गत मुख्य चिकित्सा एवं स्वास्थ्य अधिकारी के मार्गदर्शन में स्वास्थ्य विभाग द्वारा जनजागरूकता के विनिष्टिकरण की कार्यवाही की जा रही है।
- 4- शिवपुरी में एसडीएम के मार्गदर्शन में संयुक्त दल द्वारा शहर के 5 खाद्य प्रतिष्ठानों का निरीक्षण किया गया।
- 5- बैतूल कलेक्टर के निर्देश पर खाद्य सुरक्षा विभाग द्वारा जिले में खाद्य पदार्थों का विक्रय करने वाले प्रतिष्ठानों से सैंपल लिए जाने की कार्रवाई की जा रही है।

अंत में बुलेटिन के मुख्य समाचार एक बार फिर

- 1- प्रधानमंत्री नरेंद्र मोदी आज रीवा में 450 करोड़ रुपये लागत के नव निर्मित हवाई अड्डे का वर्चुअल लोकार्पण करेंगे।
 - 2- केंद्रीय कृषि मंत्री शिवराज सिंह चौहान ने किसानों से जैविक और प्राकृतिक खेती की ओर बढ़ने का आह्वान किया।
 - 3- भाजपा ने बुधनी और विजयपुर उपचुनाव के लिए उम्मीदवारों के नामों का ऐलान किया।
 - 4- प्रदेश के शासकीय सेवकों को दिपावली से पहले 28 अक्टूबर को मिल जाएगा वेतन, मुख्यमंत्री ने दिए निर्देश।
-